

آخر درست کیا ہے؟

# کیا اجتہاد کا

دروازہ بند ہے

قسط 02



# کیا اجتہاد کا دروازہ بند ہے؟

مفتی محمد قاسم عطارنی

اسلامک بینکنگ کے علاوہ میڈیکل کے بیسیوں جدید مسائل مثلاً ٹیسٹ ٹیوب بے بی، انتقال خون، اعضاء کی پیوند کاری وغیرہا کے مسائل کا حل آج کے علماء ہی اجتہاد کر کے دے رہے ہیں۔ اسی طرح دور جدید میں تجارت کے نئے نئے انداز دنیا میں رائج ہو چکے ہیں، آن لائن تجارت اور امپورٹ ایکسپورٹ میں نئی نئی جہتیں نمودار ہو چکی ہیں۔ تجارت کے متعلق ان جدید مسائل کی تعداد سینکڑوں میں ہے اور ان پر علماء نے بہترین انداز میں اجتہاد کیا، جائز و ناجائز کی صورتیں واضح کیں، ناجائز صورتوں کے متبادل پیش کئے۔ یہ سب کاوشیں اس بات کی واضح دلیل ہیں کہ مسلمانوں کے دینی و علمی طبقے میں اجتہاد جاری ہے اور اجتہاد کا یہ فریضہ بھی اہل افراد سرانجام دے رہے ہیں اور یہ اجتہاد ان مسائل میں کیا جا رہا ہے جو مسلمانوں کو درپیش ہیں اور جن کا تعلق ان کی ضروریات و حاجات سے ہے۔

باعتدال علم دینی شخصیات کے اجتہاد کے برخلاف ذرا نااہلوں کے اجتہاد پر ایک نظر ڈالیں اور ان کے اجتہادی موضوعات کی فہرست بنا کر دیکھ لیں۔ اکثر جعلی اجتہادات کے پیچھے بنیادی وجہ خواہشات نفس ہوں گی۔ نااہلوں کے اجتہاد کا پہلا موضوع ہو گا کہ موسیقی اور گانا بجانا حلال ہے۔ دوسرا اجتہاد ہو گا کہ پردے کی ضرورت نہیں اور اسلام میں حجاب و نقاب کا کوئی حکم نہیں۔ تیسرا اجتہاد ہو گا کہ عورتوں کو گھروں سے نکل کر بازاروں میں آنا چاہیے، انہیں گھر کے کاموں کے ساتھ، باہر کے کام کر کے دگنا بوجھ اٹھانا چاہیے اور نامحرم مردوں، عورتوں کو اکٹھے بیٹھنے، گپ شپ لگانے، مذاق مستی کرنے کی کھلی اجازت ہونی چاہیے۔ چوتھا اجتہاد ہو گا کہ سود کی فلاں فلاں صورتیں جائز ہونی چاہیے۔ پانچواں اجتہاد ہو گا کہ غیر مسلموں کو اسلام کے فلاں فلاں کام پر اعتراض ہے لہذا اس پر شرمندہ ہو کر اس حکم کو اسلام سے خارج کر دیا جائے اور اس کا کوئی ایسا بیان بیان کیا جائے کہ اصل حکم کا وجود ہی باقی نہ رہے۔ الغرض آپ نااہلوں کے اجتہاد کے موضوعات اور نتائج دیکھ لیں، موضوعات نفسانی خواہشات کے متعلق ہوں گے اور نتائج ہمیشہ حلال قرار دینے کی صورت میں نکلیں گے۔

نمازیں ترک کر کے، نامحرموں میں خوش و خرم بیٹھ کر اور کبھی سگریٹ کے سولے لگاتے ہوئے جو حضرات اجتہاد فرماتے یا ایسے اجتہاد کے طلبگار و معاون و محرک ہیں ان کی عمومی تحریر و گفتگو پر توجہ دیں تو پتا چلے گا کہ انہوں نے کبھی اسلام کے دشمنوں کا تو کسی علمی سطح پر مقابلہ نہیں کیا البتہ باعمل علماء اور دین کے سچے خادموں پر گرجنا برسنا ان کا روز مرہ کا معمول ہے، بلکہ یہاں دو طرح کے طبقے ہیں، کچھ تو وہ ہیں جو خواہشات نفس کی وجہ سے چاہتے ہیں کہ اسلامی تعلیمات ہی سرے سے ختم کر دیں لیکن انہیں پر اہل علم یہ ہے کہ اسلامی معاشرے میں جہاں مسلمانوں کی اکثریت ہے وہاں مسلمانوں کے سامنے یہ کہنا مشکل ہے کہ اسلام کی تعلیمات اب قابل عمل نہیں ہیں کیونکہ جو ایسا کہے گا، ذلت و رسوائی اٹھائے گا لہذا ان نااہلوں نے یہ حیلہ نکالا کہ اسلامی تعلیمات کی جگہ یہ کہنا شروع کر دیا کہ یہ ”مولویوں کی باتیں ہیں“ یہ قبائلی روایات ہیں ”یہ دقیانوسی چیز ہے“ آپ ان سے پردے کی بات کریں تو فوراً اسے ”قبائلی پردہ“ کہنا شروع کر دیں گے۔ یہ لوگ چونکہ اسلامی تعلیمات کا ڈائریکٹ انکار کرنے کی ہمت نہیں رکھتے تو ”مولویوں“ کا نام بطور حیلہ استعمال کر کے بالواسطہ انکار بھی کر دیتے ہیں اور تیرا کر کے دل بھی خوش کر لیتے ہیں حالانکہ حقیقت یہی ہے کہ جن باتوں کا یہ انکار کرتے ہیں، وہ مولویوں کی باتیں نہیں بلکہ اسلام کی

باتیں ہیں۔ آپ یقین کریں کہ ایسی جگہ ”مولوی“ کا لفظ نکال کر ”اسلام“ کا نام لکھ دیں تو ان لوگوں کے دلوں کا اصل جملہ بن جائے گا یعنی ”آج اسلام کی باتیں قابل عمل نہیں ہیں“۔ ”مولوی“ کی جگہ ”اسلام“ کا نام لکھنے کی بات اس لئے کر رہا ہوں کیونکہ پر دے کا حکم مولویوں نے نہیں دیا بلکہ قرآن و حدیث نے دیا ہے۔ یونہی باجوں کی حرمت علماء نے اپنی طرف سے نہیں بنائی بلکہ نبی پاک صلی اللہ علیہ وآلہ وسلم نے فرمایا ہے کہ مجھے اللہ تعالیٰ نے تمام قسم کے باجوں کے آلات مٹا دینے کا حکم دیا ہے۔ (مسند احمد، 8/286، حدیث: 22281) تو اس ممنوع گانے باجے کو جائز کہنے والے افراد اہل خود ساختہ مجتہدین کا پہلا گروہ ہیں۔

اب ذرا اجتہاد کے دعوے دار نااہلوں کے دوسرے گروہ کی سنئے۔ یہ دوسرا گروہ وہ ہے جو جانتے ہیں کہ مسلمان اپنی تمام تعلیمات قرآن و حدیث سے لیتے ہیں لہذا قرآن و حدیث ہی کو اپنی جدید تاویلات کے لئے تختہ مشق بنالیں، چنانچہ یہاں پھر دو گروہ ہیں، ایک وہ جس نے دیکھا کہ حدیثوں میں تو احکام نہایت صراحت سے لکھے ہوتے ہیں جن کی تاویل نہیں ہو سکتی، ہاں قرآن میں اصولی حکم دیا جاتا ہے جبکہ تفصیل نہیں ہوتی جیسے قرآن میں ہے کہ سو حرام ہے لیکن اس کی تفصیلات نہیں بیان کی گئی، یونہی نماز کی فرضیت کا حکم ہے لیکن نمازوں کی تعداد وغیرہ صراحت سے بیان نہیں کی گئی۔ اس طرح دیگر بہت سے احکام ہیں تو اس گروپ والے سمجھ گئے کہ حدیث کو دلیل و حجت ماننے کے بعد ان کا داؤ نہیں چل سکے گا لہذا انہوں نے آسان طریقہ یہ نکالا کہ حدیث کا انکار کر دیا اور نعرہ لگا دیا کہ حدیث معتبر ہی نہیں ہے، صرف قرآن معتبر ہے، نیز چونکہ قرآن میں سب کچھ ہے، لہذا قرآن ہی کافی ہے۔ یوں منکرین حدیث نے جو دل کیا، اجتہاد کیا اور جو چاہا، حلال یا حرام کیا۔ اجتہاد کی بات کرنے والے دوسری قسم کے دوسرے گروہ نے ذرا چالاکی سے کام لیا۔ انہوں نے جب دیکھا کہ منکرین حدیث کو تو پوری امت نے مسترد کر دیا لہذا اب کوئی اور طریقہ تلاش کرنا چاہیے کہ لوگ ہمیں منکرین حدیث بھی نہ کہیں اور حدیث سے معاذ اللہ جان چھڑانے کا طریقہ بھی ہاتھ آجائے۔ چنانچہ اس دوسرے گروہ نے کہا: ہم قرآن کو ماننے ہیں اور حدیث کو بھی ماننے ہیں بلکہ اس حوالے سے یہ چالاک لوگ ایسے جملے استعمال کرتے ہیں کہ عام مسلمان تو واہ واہ سبحان اللہ کہتے ہی رہ جائیں، چنانچہ ان کا مشہور جملہ ہے: ”دین کا تہما خذ محمد رسول اللہ صلی اللہ علیہ وسلم کی ذات والا صفات ہے۔“ یہ جملہ لکھ کر واہ واہ تو کافی سمیٹ لی گئی لیکن حدیث پر اصل حملہ اس کے بعد کیا گیا اور وہ یہ کہ حدیث کو ماننے میں پوری امت کے محدثین کے معیار کے علاوہ فلاں فلاں مزید شرطیں بھی ضروری ہیں اور وہ شرطیں اس گروہ نے ایسی لگائیں کہ سو میں سے اٹھانوں احادیث ویسے ہی خارج ہو جائیں مثلاً یہ شرط رکھی کہ ایک صحابی سے ”سو فیصد مستند تابعی“ اور اس سے آگے بھی ”سو فیصد مستند راوی“ بھی اگر روایت کرے تب بھی ان کی حدیث معتبر نہیں جب تک کہ ایک سے زائد افراد روایت نہ کریں۔ یوں اٹھانوں فیصد روایات کا پتہ صاف کر دیا کیونکہ روایات ایسی ہی ہوتی ہیں جنہیں خبر واحد کہا جاتا ہے اور خبر واحد کے بعد جو دو فیصد باقی بچیں ان میں کچھ تاویل وغیرہ کر دی۔

گویا عملی طور پر وہی کیا جو منکرین حدیث نے کیا لیکن پہلوں کی نا تجربہ کاری نے انہیں مردود بنا دیا تو اس بعد والے ہوشیار گروپ نے ذرا ہٹ کے طریقہ اختیار کیا اور کھلی بدنامی سے بچ گئے لیکن اہل علم جانتے اور سمجھتے ہیں کہ اس گروہ کا ہدف اور منزل بھی وہی ہے جو منکرین حدیث کی ہے اور ان کا اجتہاد بھی اسی نفس پرستی، تن آسانی اور آزاد روی کی طرف لے جاتا ہے جہاں پہلے کے نااہلوں کا اجتہاد لے گیا اور یہ بات دوسرے چالاک گروہ کی مختلف باتوں سے بھی ظاہر ہوتی رہتی ہے کیونکہ یہ لوگ تحریر میں تو بڑے محتاط الفاظ بیان کرنے کی کوشش کرتے ہیں لیکن جب زبانی کلامی گفتگو ہوتی ہے تو نہایت بے باکی سے بول دیتے ہیں کہ یہ حدیثیں تو قصے کہانیاں ہیں جو صحابہ و تابعین آپس میں وقت گزاری کے لئے معاذ اللہ گپ شپ کے طور پر ایک دوسرے کو سناتے تھے جیسے آج کل رات کو لوگ چوک چوراہے یا چائے کے ہوٹل پر بیٹھ کر دن بھر کی کارستانی یا پیرانے واقعات ایک دوسرے کو سناتے ہیں، معاذ اللہ۔ یہ ہے اصلیت ان لوگوں کے حدیثوں کو ماننے کی اور ان کے اجتہاد کی کہانی کی اور یوں خبر واحد کا انکار کر کے اور اسے داستانیں قرار دے کر حدیث کی مستند کتابوں بخاری، مسلم، نسائی، ابن ماجہ، ابوداؤد، سب کتابوں کی اکثر احادیث سے جان بھی چھڑالی۔

(جاری)